

## ठळक बातम्या

- संसदेचं पावसाळी अधिवेशन संस्थगित, या अधिवेशनात लोकसभेत १२ तर राज्यसभेत १५ विधेयकं मंजूर
- दिवाळी आणि छट पूजेसाठी १२ हजारापेक्षा जास्त विशेष गाड्या सोडण्याचा रेल्वेचा निर्णय
- अमेरिकेनं भारतावर लादलेल्या आयात शुल्काला अडचण न समजता तिला इष्टापत्तीत परिवर्तीत करावं, असं मुख्यमंत्र्यांचं आवाहन
- उपराष्ट्रपती पदासाठी इंडिया आघाडीचे उमेदवार बी. सुदर्शन रेड्डी यांचा उमेदवारी अर्ज दाखल

## आणि

- राज्याच्या विविध भागात पावसाचा जोर आजही कायम

<><><><>

संसदेचं पावसाळी अधिवेशन आज संस्थगित झालं. आज सकाळी ११ वाजता लोकसभेचं कामकाज सुरु झाल्यावर, बिहार मतदारयाद्या पुनरीक्षणावर चर्चा करण्याची मागणी विरोधी पक्षांनी केली. मात्र सभापती ओम बिर्ला यांनी प्रश्नोत्तराचा तास पुकारल्यामुळे गोंधळ सुरु झाला. त्यामुळे कामकाज १२ वाजेपर्यंत तहकूब करण्यात आलं. पुन्हा कामकाज सुरु झाल्यावरही गोंधळ सुरुच राहिल्यानं अखेर कामकाज पुढच्या अधिवेशनापर्यंत स्थगित करत असल्याचं सभापतींनी जाहीर केलं.

या अधिवेशनात लोकसभेत एकूण १४ विधेयकं सादर झाली, त्यातली १२ विधेयकं मंजूर करण्यात आली. २८ आणि २९ जुलै रोजी ऑपरेशन सिंदूरवर चर्चा झाली. त्याला प्रधानमंत्र्यांनी उत्तर दिलं. या अधिवेशनात लोकसभेमध्ये केवळ ३७ तास चर्चा झाल्याचं बिर्ला यांनी सांगितलं.

राज्यसभेत उपाध्यक्ष हरिवंश यांनी विरोधी सदस्यांनी दिलेले १८ स्थगन प्रस्ताव फेटाळले. त्यामुळे गोंधळ वाढला आणि राज्यसभेचं कामकाज २ वाजेपर्यंत तहकूब करण्यात आलं. दुपारी २ वाजता राज्यसभेच्या कामकाजाला सुरुवात झाल्यानंतर ऑनलाईन गेमिंग

आकाशवाणी मुंबई  
प्रादेशिक बातमीपत्र - संध्याकाळी ७.०० वाजता  
२१ ऑगस्ट २०२५ - गुरुवार

विधेयक २०२५ राज्यसभेच्या मंजूरीकरता मांडण्यात आलं. यादरम्यान घटनादुरुस्ती विधेयक २०२५, केंद्रशासित प्रदेश सुधारणा विधेयक २०२५ आणि जम्मू काश्मीर पुनर्स्थापना विधेयक २०२५ ही तीन विधेयक संयुक्त समितीकडे विचारार्थ पाठवण्यात आली. त्यानंतर राज्यसभेचं कामकाजही संस्थगित झालं. या अधिवेशनात राज्यसभेत १५ विधेयकं मंजूर झाल्याचं संसदीय कामकाज मंत्री किरेन रिजिजू यांनी सांगितलं.

ऑनलाईन गेम्सबाबतच्या विधेयकाबद्दल काही नागरिकांनी आकाशवाणीशी बोलताना समाधान व्यक्त केलं. मुंबईतले वैभव पटवर्धन म्हणाले.....

**-- - होल्ड - बाईट- वैभव पटवर्धन - - -**

अहिल्या नगरचे ॲडव्होकेट आनंद सूर्यवंशी यांनी सांगितलं....

**- - -होल्ड - बाईट- आनंद सूर्यवंशी - - -**

तर धुळ्याचे संतोष मासोळे म्हणाले...

**- - होल्ड- बाईट - संतोष मासोळे - -**

<><><><>

दिवाळी आणि छट पूजेसाठी १२ हजारांपेक्षा जास्त विशेष गाड्या सोडण्याचा निर्णय भारतीय रेल्वेनं घेतला आहे. रेल्वे मंत्री अश्विनी वैष्णव यांनी आज नवी दिल्ली इथं वार्ताहर परिषदेत ही माहिती दिली. १३ ते २६ ऑक्टोबर दरम्यान प्रवास सुरू करून, १७ नोव्हेंबर ते १ डिसेंबर दरम्यान परतीचा प्रवास करणाऱ्या प्रवाशांना परतीच्या तिकिटावर २० टक्के सूट दिली जाईल, असं त्यांनी यावेळी सांगितलं. सणासुदीच्या काळात हा उपक्रम राबवला जाणार असून, जनतेला मोठ्या संख्येनं त्याचा लाभ मिळेल, असं ते म्हणाले.

तसंच गया-दिल्ली, सहरसा-अमृतसर, छपरा-दिल्ली आणि मुझफ्फरपूर-हैदराबाद या चार मार्गावर नवीन अमृत भारत एक्सप्रेस गाड्या सुरू केल्या जातील अशी माहिती त्यांनी दिली. भगवान गौतम बुद्धांशी संबंधित महत्त्वाच्या स्थळांना जोडणारी एक नवीन सर्किट ट्रेन देखील सुरू केली जाईल, असं त्यांनी सांगितलं.

<><><><>

अमेरिकेनं भारतावर लादलेल्या आयात शुल्काला अडचण न समजता तिला इष्टापत्तीत परिवर्तीत करावं, असं आवाहन मुख्यमंत्री देवेंद्र फडनवीस यांनी केलं आहे. ते आज मुंबईत जागतिक आयात निर्यात धोरणाच्या अनुषंगानं केल्या जाणाऱ्या उपाययोजनांबाबत आयोजित बैठकीत बोलत होते. व्यापार सुलभता धोरण सरकारनं आखलं असून त्याच्या अंमलबजावणीसाठी स्वतंत्र वॉर रूम स्थापन करण्याचे निर्देश मुख्यमंत्र्यांनी यावेळी दिले.

नवीन उद्योगांबरोबरच सध्या अस्तित्वात असलेल्या उद्योगांच्या विकासासाठी शासन सकारात्मक आहे, असं मुख्यमंत्री म्हणाले. उद्योगांच्या परवानग्यांसाठी असलेलं सिंगल विंडो पोर्टल अधिक सक्षम करावं, पाच हेक्टर क्षेत्रावरील कृषी प्रक्रिया किंवा कृषीवर आधारित उद्योगांसाठी कुठल्याही परवानगीची आवश्यकता असू नये, यासाठी यंत्रणा कार्यान्वित करावी, अशा सूचनाही त्यांनी केल्या.

महाराष्ट्र ग्राम सामाजिक परिवर्तन फाऊंडेशनच्या पाचव्या व्यवस्थापकीय संचालक मंडळाची बैठक मुख्यमंत्री देवेंद्र फडनवीस यांच्या उपस्थितीत आज झाली. उद्योग समूह आणि खासगी संस्थांनी सामाजिक उत्तरदायित्वाचे काम करताना दुर्गम आणि मागास जिल्ह्यांमधे गुंतवणूक करावी असं आवाहन मुख्यमंत्र्यांनी यावेळी केलं. महाराष्ट्र ग्राम सामाजिक परिवर्तनाच्या नव्या टप्प्यात सर्वांनी एकत्र येत व्यापक आणि परिणामकारक परिवर्तन घडवून आणू या असं आवाहनही त्यांनी केलं.

<><><><>

छत्रपती शिवाजी महाराजांची पहिली राजधानी राजगड या किल्ल्याच्या पायथ्याशी असलेल्या, पुणे जिल्ह्यातल्या वेल्हे तालुक्याचं नाव राजगड करण्याचा निर्णय महसूल विभागानं घेतला असून, या निर्णयाला केंद्र सरकारनं मान्यता दिली आहे. महसूलमंत्री चंद्रशेखर बावनकुळे यांनी ही माहिती दिली. याबाबतचं राजपत्र लवकरच जारी होईल. वेल्हे तालुक्यातल्या ७० पैकी ५८ ग्रामपंचायती आणि पुणे जिल्हा परिषदेनं हा नाव बदलाचा ठराव मंजूर केला होता.

<><><><>

इंडिया आघाडीचे उपराष्ट्रपतीपदाचे उमेदवार, सर्वोच्च न्यायालयाचे माजी न्यायाधीश न्यायमूर्ती बी सुदर्शन रेड्डी यांनी आज उमेदवारी अर्ज दाखल केला. यावेळी

२१ ऑगस्ट २०२५ - गुरुवार

काँग्रेसचे अध्यक्ष मल्लिकार्जुन खरगे, ज्येष्ठ नेत्या सोनिया गांधी, राहुल गांधी, शरद पवार, रामगोपाल यादव यांच्यासह इतर नेते उपस्थित होते. उमेदवारी अर्ज दाखल करण्यापूर्वी रेड्डी यांनी संसद भवन संकुलातील प्रेरणा स्थळावर जाऊन महात्मा गांधींच्या पुतळ्याला अभिवादन केलं.

राष्ट्रीय लोकशाही आघाडीकडून सी पी राधाकृष्णन यांनी याआधी उमेदवारी अर्ज दाखल केला आहे. अर्जाची छाननी उद्या होणार असून २५ ऑगस्टपर्यंत अर्ज मागे घेता येईल. ९ सप्टेंबरला उपराष्ट्रपती पदासाठी मतदान होईल.

<><><><>

राज्याच्या विविध भागात जोरदार पाऊस पडत असून, काही ठिकाणी पूरस्थिती निर्माण झाली आहे.

**लातूर** जिल्ह्यात उदगीर तालुक्यातल्या मौजे बोरगाव बुद्रुक, धडकनाळ आणि टाकळी या पूरग्रस्त गावांना आज जिल्हाधिकाऱ्यांनी भेट दिली. पावसामुळे झालेल्या नुकसानीचे पंचनामे तातडीने पूर्ण करून पात्र लाभार्थ्यांना सानुग्रह अनुदान त्वरित वितरित करण्याचे निर्देश त्यांनी दिले.

**सांगली** जिल्ह्यात कृष्णा नदी इशारा पातळीवरून वाहत आहे. त्यामुळे नदी काठच्या गावांमध्ये पुराचं पाणी शिरलं आहे. या भागातल्या नागरिकांना सुरक्षित ठिकाणी हलवण्यात आलं आहे. वारणा धरणातून आज सकाळी पाण्याचा विसर्ग सुरु झाला असून, कोयना धरणातून दुपारी पाण्याचा विसर्ग सुरु होणार आहे. त्यामुळे धरण व्यवस्थापनानं नदी काठच्या गावांना सतर्कतेचा इशारा दिला आहे.

विदर्भाच्या अनेक भागांत गेले काही दिवस मुसळधार पाऊस पडत असून, **चंद्रपूर** जिल्ह्यात वर्धा नदीच्या पाणी पातळीत मोठी वाढ झाली आहे. बल्लारपूर-विसापुर, विसापुर-हडस्ती माना मार्गावर पाणी आल्यामुळे काल हे मार्ग वाहतुकीसाठी बंद करण्यात आले होते. पुरामुळे शेतीचं नुकसान झालं असून, त्याचे पंचनामे सुरु आहेत.

**सातारा** जिल्ह्यात कोयना धरणासह इतर धरणांच्या पाणलोट क्षेत्रात कमी पाऊस झाल्यामुळे पाण्याचा विसर्ग कमी करण्यात आला आहे. कोयनेचे दरवाजे गुरुवारी सकाळी १३ फुटांवरून ११ फुटांपर्यंत खाली आणण्यात आले.

**जळगाव** जिल्ह्यातल्या हतनूर धरणातून तापी नदीच्या पात्रात पाण्याचा विसर्ग सुरु आहे. त्यामुळे यंदा पहिल्यांदाच तापी नदीला पूर आला आहे. प्रकाशा बॅरेजचे १२ दरवाजे, तर सारंगखेडा बॅरेजचे १० दरवाजे उघडण्यात आले असून, नदीकाठच्या गावांना सतर्कतेचा इशारा देण्यात आला आहे.

**नांदेड** जिल्ह्यात ३ लाख २५ हजार शेजाऱ्यांना अतिवृष्टी आणि पुरस्थितीचा फटका बसला आहे. जिल्ह्यात २ लाख ६९ हजार हेक्टर क्षेत्रावरच्या खरिपाच्या पिकांचं नुकसान झालं असून, त्याचे पंचनामे लवकरच पूर्ण होतील अशी माहिती जिल्हाधिकारी राहुल कर्डिले यांनी दिली.

<><><><>

येत्या दोन दिवसांत कोकणात बहुतांश ठिकाणी, मध्य महाराष्ट्रात काही ठिकाणी, मराठवाड्यात तुरळक ठिकाणी तर विदर्भात बऱ्याच ठिकाणी पाऊस पडेल. या काळात कोकणात आणि मध्य महाराष्ट्रात तुरळक ठिकाणी जोरदार पावसाची शक्यता असून सोसाट्याचा वारा वाहील, असा पुणे वेधशाळेचा अंदाज आहे.

//<><><><>//